

ПЕРСОНАЛИЈА

Шеесетгодишници



По повод 60-тиот роденден на ПРОФ. Д-Р ЛЈУБИНКА НЕЧЕВА, Редакцискиот совет на списанието Македонски стоматолошки преглед чувствува обврска и пријатно задоволство, на пошироката стоматолошка јавност да и изнесе куса ретроспектива за работниот век на проф. д-р Љубинка Нечева, што наедно ќе претставува и искрена колегијална честитка за нејзиниот јубилеен празник.

Д-р Љубинка Нечева е родена во 1930 година во Охрид, каде што завршила основно и средно образование. На Стоматолошкиот факултет во Белград се запишала во 1949 година и, со повремени прекини поради фамилијарни причини, го завршила во 1959 година. По дипломирањето се вработила во Домот за народно здравје во Титов Велес.

За асистент на Стоматолошкиот оддел при Медицинскиот факултет во Скопје била избрана во 1961 година, за универзитетски предавач по предметот детска и превентивна стоматологија била избрана во 1968 година, за доцент во 1973 година, за вонреден професор во 1979 година, реизбрана во истото звање во 1984 година и за редовен професор во 1985 година.

Од 1972 година е специјалист по детска и превентивна стоматологија. Истата година хабилитирала на тема „Повреди на предните заби кај децата“.

На стручно усовршување била на стоматолошките факултети во Белград, Загреб, Љубљана, во Истамановиот институт на Стоматолошкиот факултет во Лондон, на Стоматолошката клиника во

Цирих и Стоматолошкото одделение на Детската болница „Сент Винсент“ во Париз.

Активно го владее англискиот јазик, а се служи и со рускиот јазик.

Проф. д-р Љубинка Нечева е основоположник на детската стоматологија во нашата Република. Перманентно развивајќи го наставниот процес во едукацијата на студентите по стоматологија, таа ја издигна наставната содржина на својата катедра на високо ниво и внесе елементи од најновите научни сознанија од областа на детската и превентивната стоматологија. Учествовала во формирањето на повеќе од 80 специјализанти-педоданти и ментор е на магистерски трудови и докторски дисертации. Посветувајќи големо внимание на превентивната стоматологија, проф. д-р Љубинка Нечева создала единствена доктрина на ниво на Републиката и со диригирана акција се вклучени сите организациони единици во спроведувањето на профилактични мерки за спречување на појавата на карис во детската возраст.

Проф. д-р Љубинка Нечева е мошне продуктивен истражувач. Има објавено над 200 стручни и научни трудови. Со повеќето од нив настапувала на симпозиуми и конгреси во земјата и во странство, а на аудиторискиот оставила впечаток со актуелноста на проблематиката што била предмет на нејзините испитувања. Раководител е на повеќе меѓурепублички проекти. На традиционалниот југословенски семинар за стоматологија повеќе пати учествовала како предавач, по покана со определена тематика.


Проф. д-р Љубинка Нечева е мошне активен општествен работник. Била претседател на Стоматолошката секција, а сега е претседател на Секцијата за детска и превентивна стоматологија, секретар и член на претседателството на Сојузот на здруженијата на лекарите на Македонија, претседател на Комисијата за награди и признанија при Сојузот на здруженијата на лекарите на Македонија, член на претседателството на Југословенското здружение за детска и превентивна стоматологија, претседател, секретар и член на самоуправни органи на Основната организација, член на Републичкиот Црвен крст. За својата долгогодишна работа е наградувана со повеќе републички и југословенски награди и признанија. Наградена е и со Орден на

трудот со сребрен и златен венец, повелбата „Трифун Пановски“ и плакета на Стоматолошкиот факултет.

Придружувајќи се во честитките за нејзиниот јубилеен роденден, наедно искажуваме и задоволство што проф. д-р Љубинка Нечева ќе остане и понатаму активен и продуктивен член во нашата средина.

Проф. д-р Благородна Лазаревска

*



Проф. д-р ГОРЃИ СИМОВ е роден во 1930 год. во Гевгелија. Потекнува од занаетчиско семејство. Основното училиште го завршил во Гевгелија, а гимназија во Скопје. Стоматолошки факултет запишал во Белград, каде што и дипломирал 1957 година.

Како стоматолог, повеќе од две години работел во Гевгелија, а од 1959 год. работел на Клиниката за усни, забни и вилични болести при Медицинскиот факултет во Скопје. Оваа Клиника во 1959/60 год. прерасна во Стоматолошки оддел на Медицинскиот факултет. Со почетокот на наставата по стоматолошка протетика, во 1960/61 г. е избран за асистент и ја водел практичната настава по тој предмет. Во истото звање е преизбран уште еднаш. Во 1964 год. е избран во звањето доцент. Во 1978 год. е избран за вонреден професор, а во 1984 год. за редовен професор. Во ова звање се наоѓа и сега, кога слави шеесет години од својот живот.

Специјалистички испит по стоматолошка протетика положил во 1966 год.

во Белград и е прв специјалист по протетика во Македонија.

Д-р Ѓорѓи Симов, како асистент, бил на стручно усовршување на стоматолошките факултети во Белград, Загреб и Љубљана. На студиски престој бил во Утрехт-Холандија во 1967/1968 год. и во Западен Берлин во 1977/1978 год. Од сите престои се враќал со нови знаења и носел нови методи на работа кои ги воведувал и на Клиниката каде што работи.

Проф. д-р Ѓорѓи Симов има долгогодишна успешна наставна активност во областа на стоматолошката протетика. Држел настава за студентите по стоматологија во II, III, IV и V година од студиите, односно во претклиничката и клиничката теоретска и практична настава. Активно учествувал во постдипломската настава и во создавањето магистри и специјалисти по стоматолошка протетика. Бил ментор на магистерски и докторски тези. Учествува, со стручни и научни трудови, на стоматолошки конгреси, симпозиуми, стручни состаноци во Републиката и во земјата. Своето богато педагошко и клиничко искуство го пренесува и на своите соработници. Проф. Симов дал значаен придонес во школувањето кадри за стоматолошка протетика за Факултетот и Републиката. Автор е на скрипта за студентите: „Стоматолошка протетика, морфологија и коронки“ и на повеќе стручно-научни трудови од областа на која работи. Хабилитирал во 1977 год. на тема „Ротенција на тоталната протеза“.

Проф. д-р Ѓорѓи Симов активно и конструктивно учествува во општествените форми на Клиниката, ООЗТ и Факултетот. Тој е долгогодишен управник на Клиниката за фиксна стоматолошка протетика. Во 1975 год. бил избран за продекан на Медицинскиот факултет во чиј состав се наоѓаше и Стоматолошкиот отсек.

За својата долгогодишна активна и предана работа е наградуван со повеќе признанија и повелби, меѓу кои Орден на трудот со златни зраци, Орден заслуги за народ со сребрени зраци и Плакета на Стоматолошкиот факултет по повод 30 години од формирањето и постоењето.

Проф. д-р Ефтим Мирчев